



دائرۃ الافتاء اہلسنت

(دعوتِ اسلامی)

Dar-ul-ifta Ahl-e-sunnat



تاریخ: 17-05-2017

بِسْمِ اللّٰهِ الرَّحْمٰنِ الرَّحِیْمِ

ریفرنس نمبر: 5166

نوافل کی جماعت کروانا کیسا؟

کیا فرماتے ہیں علماء دین و مفتیان شرع متین اس بارے میں کہ پندرہ شعبان المعظم کی شب یا اس جیسے دیگر مواقع پر کافی لوگ جماعت کے ساتھ نوافل ادا کرتے ہیں۔ پوچھنا یہ ہے کہ نوافل کی جماعت جائز ہے یا نہیں؟ برائے کرم اس حوالے سے شرعی رہنمائی فرمائیں۔

بِسْمِ اللّٰهِ الرَّحْمٰنِ الرَّحِیْمِ

الجواب بعون الوهاب اللهم هداية الحق والصواب

فرائض کی ادائیگی کے ساتھ ساتھ نوافل کی کثرت یقیناً رب تعالیٰ کے قرب کا ذریعہ ہے۔ یہاں تک کہ کل بروز قیامت فرائض کی کمی بھی نوافل سے پوری کی جائے گی۔

چنانچہ بخاری شریف میں ہے: ”ولا يزال عبدی يتقرب الی بالنوافل حتی احببته“ ترجمہ: اللہ عزوجل ارشاد فرماتا ہے کہ میرا بندہ نوافل کی کثرت سے میرا قرب حاصل کرتا ہے، یہاں تک کہ میں اسے اپنا محبوب بنا لیتا ہوں۔

(صحیح البخاری، کتاب الرقاق، باب التواضع، ج 2، ص 963، مطبوعہ کراچی)

اور جامع ترمذی میں حضرت ابو ہریرہ رضی اللہ تعالیٰ عنہ سے مروی ہے کہ سرکار صلی اللہ علیہ وسلم نے ارشاد فرمایا: ”ان اول ما یحاسب بہ العبد یوم القیامة من عملہ صلاتہ، فان صلحت فقد افلح وانجح، وان فسدت فقد خاب وخسر، فان انتقص من فریضتہ شیء قال الرب عزوجل: انظروا هل لعبدی من تطوع فیکمل بہا ما انتقص من الفریضة، ثم یكون سائر عملہ علی ذلك“ ترجمہ: بروز قیامت بندے کے اعمال میں سے سب سے پہلے نماز کے بارے میں پوچھا جائے گا، اگر نماز درست ہوئی تو بندہ کامیاب ہے اور اگر یہ درست نہ ہوئی تو بندہ خسارے میں ہوگا، اگر فرائض میں کمی ہوئی تو رب عزوجل ارشاد فرمائے گا: کیا اس کے پاس نوافل ہیں کہ جن کے ذریعے فرائض کی کمی کو پورا کیا جائے؟ پھر بقیہ اعمال کا بھی اسی طرح حساب ہوگا۔ (جامع ترمذی، ابواب الصلاة، اول ما یحاسب بہ العبد، ج 1، ص 94، مطبوعہ کراچی)

رہا جماعت کے ساتھ نوافل ادا کرنا تو اس کی دو صورتیں ہیں: (۱) بغیر تداعی کے نوافل کی جماعت کروانا (۲) تداعی کے ساتھ جماعت کروانا۔ دونوں صورتوں کا حکم بمع دلائل مندرجہ ذیل ہے:

(۱) بغیر تداعی کے نوافل کی جماعت کروانا بالاجماع جائز ہے۔ تداعی کا مطلب یہ کہ لوگوں کو جماعت کے لیے بلانا اور انہیں جمع کرنا اور اصح قول کے مطابق اگر امام کے علاوہ چار یا اس سے زائد مقتدی ہوں، تو یہ تداعی ہے اور اگر اس سے کم ہوں، تو نہیں۔ چنانچہ صحیح بخاری صحیح ابن حبان میں ہے۔ واللفظ للبخاری: ”قال عتبان فغدا علی رسول اللہ صلی اللہ علیہ وسلم وابوبکر حین ارتفع النهار فاستاذن رسول اللہ صلی اللہ علیہ وسلم، فاذنت له، فلم یجلس حین دخل البیت، ثم قال: این تحب ان اصلی من بیتک، قال: فاشرت له الی ناحية من البیت، فقام رسول اللہ صلی اللہ علیہ وسلم، فکبر، فقمنا فصففنا، فصلی رکعتین ثم سلم“ ترجمہ: حضرت عتبان رضی اللہ تعالیٰ عنہ فرماتے ہیں کہ سرکار صلی اللہ تعالیٰ علیہ وسلم اور حضرت ابوبکر صدیق رضی اللہ تعالیٰ عنہ صبح دن چڑھے تشریف لائے، حضور صلی اللہ علیہ وسلم نے اجازت طلب فرمائی، میں نے اجازت دے دی، آپ صلی اللہ علیہ وسلم گھر میں تشریف لائے اور بیٹھنے سے پہلے فرمایا: تم اپنے گھر میں کون سی جگہ پسند کرتے ہو جہاں میں نماز پڑھوں؟ میں نے گھر کے ایک گوشے کی طرف اشارہ کیا، پھر حضور صلی اللہ تعالیٰ علیہ وسلم نے کھڑے ہو کر تکبیر کہی اور ہم نے کھڑے ہو کر صف بنالی، حضور صلی اللہ علیہ وسلم نے ہمیں دو رکعت نماز پڑھا کر سلام پھیر دیا۔

(صحیح بخاری، کتاب الصلاة، باب المساجد فی البیوت، ج 1، ص 60، مطبوعہ کراچی)

اس حدیث مبارک کے تحت شرح صحیح بخاری لابن بطال اور عمدة القاری میں ہے۔ واللفظ للثانی: ”فیہ صلاة النافلة فی جماعة بالنهار“ ترجمہ: اس حدیث مبارک میں اس بات کا ثبوت ہے کہ دن میں باجماعت نوافل ادا کرنا، جائز ہے۔

(عمدة القاری، ج 3، ص 417، مطبوعہ ملتان)

اعلیٰ حضرت رحمۃ اللہ علیہ ارشاد فرماتے ہیں: ”جماعت نوافل میں ہمارے ائمہ رضی اللہ تعالیٰ عنہم کا مذہب معلوم و مشہور اور عامہ کتب مذہب میں مذکور و مسطور ہے کہ بلا تداعی مضائقہ نہیں۔“ (فتاویٰ رضویہ، ج 7، ص 430، رضا فائونڈیشن، لاہور)

(۲) اگر نوافل کی جماعت تداعی کے ساتھ ہو، تو نماز تراویح اور کسوف و استسقاء یعنی سورج گہن اور طلب بارش کے لیے پڑھے جانے والے نوافل بھی بلا کراہت جائز ہیں، جبکہ ان کے علاوہ دیگر نوافل بطور تداعی جماعت کے ساتھ ادا کرنا مکروہ تنزیہی و خلاف اولیٰ ہے، ناجائز و گناہ نہیں، البتہ اگر لوگ صلوة التبیح، صلوة التوبہ، تہجد یا دیگر نوافل جماعت کے ساتھ ادا کریں، تو انہیں منع نہ کیا جائے کہ عوام الناس کی پہلے ہی نیکیوں میں رغبت کم ہے اور جو لوگ جماعت کی وجہ سے نوافل ادا کر لیتے ہیں، اگر انہیں بھی منع کر دیا جائے، تو ان کے بالکل ہی نوافل چھوڑ دینے کے امکان زیادہ ہیں۔ جیسا کہ مخفی نہیں۔ اسی وجہ سے فقہاء کرام رحمہم اللہ السلام نے ایسی ممانعت سے منع فرمایا ہے۔

درمختار میں ہے ”یکرہ ذلك لو على سبيل التداعى بان يقتدى اربعة بواحد“ ترجمہ: تداعى کے طور پر نوافل کی جماعت مکروہ ہے۔ تداعى کا مطلب یہ ہے کہ چار شخص ایک کی اقتداء کریں۔

(درمختار، کتاب الصلاة، ج 2، ص 604، مطبوعہ کوئٹہ)

اعلیٰ حضرت رحمۃ اللہ علیہ ارشاد فرماتے ہیں: ”تراویح و کسوف و استسقاء کے سوا جماعت نوافل میں ہمارے ائمہ رضی اللہ تعالیٰ عنہم کا مذہب معلوم و مشہور اور عامہ کتب مذہب میں مذکور و مسطور ہے کہ بلا تداعى مضائقہ نہیں اور تداعى کے ساتھ مکروہ۔ تداعى ایک دوسرے کو بلانا جمع کرنا اور اسے کثرت جماعت لازم عادی ہے۔۔۔ بالجملہ دو مقتدیوں میں بالاجماع جائز اور پانچ میں بالاتفاق مکروہ اور تین اور چار میں اختلاف نقل و مشائخ، اور اصح یہ کہ تین میں کراہت نہیں، چار میں ہے، تو مذہب مختار یہ نکلا کہ امام کے سوا چار یا زائد ہوں تو کراہت ہے ورنہ نہیں۔۔۔ پھر اظہر یہ ہے کہ یہ کراہت صرف تنزیہی ہے یعنی خلاف اولیٰ الخالفة التوارث، نہ تحریمی کہ گناہ و ممنوع ہو۔“

(فتاویٰ رضویہ، ج 7، ص 430 تا 431، مطبوعہ، رضا فاؤنڈیشن، لاہور)

مزید ایک مقام پر فرماتے ہیں: ”نفل غیر تراویح میں امام کے سوا تین آدمیوں تک تو اجازت ہے ہی، چار کی نسبت کتب فقہیہ میں کراہت لکھتے ہیں یعنی کراہت تنزیہیہ جس کا حاصل خلاف اولیٰ ہے نہ کہ گناہ و حرام۔ کما بینا فی فتاوانا (جیسا کہ ہم نے اس کی تفصیل اپنے فتاویٰ میں ذکر کر دی ہے) اور بہت اکابر دین سے جماعت نوافل بالتداعى ثابت ہے اور عوام فعل خیر سے منع نہ کیے جائیں گے۔ علمائے امت و حکمائے ملت نے ایسی ممانعت سے منع فرمایا ہے۔“

(فتاویٰ رضویہ، ج 7، ص 465، مطبوعہ، رضا فاؤنڈیشن، لاہور)

ایسی ممانعت سے علماء نے منع فرمایا ہے۔ چنانچہ نماز عید سے پہلے اور بعد نوافل ادا کرنے کے حوالے سے درمختار میں ہے: ”ولا یتنفل قبلها مطلقا و کذا لا یتنفل بعدها فی مصلاھا، فانہ مکروہ عند العامة۔۔۔ وهذا للخواص اما العوام فلا یمنعون من تکبیر ولا تنفل اصلا لقلۃ رغبتہم فی الخیرات۔۔۔ ان علیا رضی اللہ عنہ رای رجلا یصلی بعد العید فقیل اما تمنعہ یا امیر المؤمنین؟ فقال: اخاف ان ادخل تحت الوعید، قال اللہ تعالیٰ ﴿ارایت الذی ینہی عبدا اذا صلی﴾“ ترجمہ: نماز عید سے پہلے گھر اور عید گاہ دونوں میں اور عیدین کے بعد فقط عید گاہ میں نوافل ادا کرنا عامۃ الفقہاء کے نزدیک مکروہ ہے، لیکن یہ حکم خواص کے لئے ہے، بہر حال عوام کو تکبیرات اور ان نوافل سے بالکل منع نہیں کیا جائے گا کہ عوام کی پہلے ہی نیکیوں میں رغبت کم ہوتی ہے۔ حضرت علی رضی اللہ تعالیٰ عنہ نے ایک شخص کو نماز عید کے بعد (عید گاہ میں) نوافل ادا کرتے دیکھا، تو ان سے عرض کی گئی: اے امیر المؤمنین آپ اسے منع کیوں نہیں کرتے؟ ارشاد فرمایا: میں ڈرتا ہوں کہ کہیں اس عید میں نہ داخل ہو جاؤں کہ اللہ تبارک و تعالیٰ نے ارشاد فرمایا: بھلا دیکھو تو جو منع کرتا ہے بندہ کو جب وہ نماز پڑھے۔

(تنویر الابصار مع درمختار، کتاب الصلاة، باب العیدین، ج 3، ص 57 تا 60، مطبوعہ کوئٹہ)

بلکہ حدیقہ ندیہ میں لوگوں کو باجماعت نوافل ادا کرنے سے روکنے کو اخلاق مذمومہ میں سے شمار کیا گیا ہے۔ چنانچہ علامہ عبدالغنی نابلسی علیہ الرحمۃ فرماتے ہیں: ”ومن هذا القبیل نھی الناس عن صلاة الرغائب بالجماعة وصلاة لیلۃ القدر ونحو ذلك وان صرح العلماء بالکراهة بالجماعة فیها، لا یفتی بذلك للعوام لئلا تقل رغبتهم فی الخیرات وقد اختلف العلماء فی ذلك --- صنف فی جوازها جماعة من المتأخرین، فابقاء العوام راغبین فی الصلاة اولی من تنفییرهم منها“ ترجمہ: اخلاق مذمومہ کی قبیل سے یہ بھی ہے کہ لوگوں کو صلوة الرغائب باجماعت ادا کرنے، اور لیلۃ القدر کی رات اور اسی طرح دیگر مواقع پر نوافل ادا کرنے سے منع کر دیا جائے، اگرچہ علماء نے تصریح فرمائی ہے کہ باجماعت نوافل ادا کرنا مکروہ ہے مگر لوگوں کو اس کی کراہت کا فتویٰ نہیں دیا جائے گا تاکہ نیکیوں میں ان کی رغبت کم نہ ہو، بلکہ علماء متاخرین نے تو اس کے جواز پر لکھا بھی ہے، لہذا عوام کو نماز کی طرف راغب رکھنا انہیں نفرت دلانے سے کہیں بہتر ہے۔

(حدیقہ ندیہ، الخلق الثامن والاربعون من الاخلاق الستین المذمومة، ج 2، ص 150، مطبوعہ مکتبہ نوریہ رضویہ، فیصل آباد)

واللہ تعالیٰ اعلم ورسولہ اعلم عزوجل وصلی اللہ تعالیٰ علیہ وسلم
 کتبہ
 مفتی محمد قاسم عطاری

20 شعبان المعظم 1438ھ 17 مئی 2017ء

خوفِ خدا، عشقِ مصطفیٰ کے حصول کیلئے ہر ہفتے کو عشا کی نماز کے بعد امیر اہل سنت کا مدنی مذاکرہ دیکھنے سننے اور ہر جمعرات مغرب کی نماز کے بعد عاشقانِ رسول کی مدنی تحریک، دعوتِ اسلامی کے ہفتہ وار سنتوں بھرے اجتماع میں بہ نیتِ ثواب ساری رات گزارنے کی مدنی التجاء ہے